

حفیظ شیخ، شہر زیدی تاجروں کے سوالوں کے جواب نہ دے سکے

معاشی ٹیم تاجر برادری کو بجٹ اقدامات، ایممنسٹی اور IMF پروگرام پر قائل کرنے میں ناکام

کراچی (رپورٹ: کاشف حسین) حکومت کی معاشی ٹیم تاجر برادری کو بجٹ اقدامات، ایممنسٹی اور آئی ایم ایف پروگرام کے بارے میں قائل کرنے میں ناکام رہی اور مشیر خزانہ حفیظ شیخ اور چیئرمین ایف بی آر شہر زیدی تاجر برادری کی جانب سے حکومت کی معاشی پالیسیوں کے بارے میں اہم سوالات کا جواب نہ سکے۔ وزیراعظم عمران خان نے بھی شہر زیدی کے موبائل پر کال کی اور تاجر برادری کو تسلی دی کہ ہمت نہ ہاریں صورت حال جلد بہتر ہوگی۔ گورنر ہاؤس کراچی میں ہونے والی ملاقات میں کراچی چیئرمین آف کامرس، ایف پی سی سی آئی، صنعتی انجمنوں اور ایکسپورٹرز کے نمائندوں کے علاوہ اسٹاک ایکس چینج کے بڑے سرمایہ کاروں اور چھوٹے تاجروں کے نمائندوں نے شرکت کی۔ اجلاس میں شریک تاجر رہنما نے بتایا کہ حکومت کی معاشی ٹیم تاجر برادری اور صنعتکاروں کو مطمئن نہیں کر سکی۔ حفیظ شیخ نے روپے کی قدر کو مستحکم رکھنے کی ذمہ داری اسٹیٹ بینک پر ڈال دی، اجلاس میں شریک اسٹاک بروکرز، ایکسپورٹرز، چھوٹے تاجروں نے روپے کی مسلسل گراوٹ، بجلی گیس کے نرخ میں اضافہ اور بجٹ میں ٹیکسوں کی بھرمار پر کھل کر تحفظات کا اظہار کیا۔ ایکسپورٹرز کا کہنا تھا کہ بجلی گیس کے نرخ میں اضافہ اور روپے کی قدر گرانے سے ایکسپورٹ میں اضافہ نہیں کیا جاسکتا، اسی طرح روپے کی بے قدری درآمدات کو بھی مہنگا کر رہی ہے۔ تاجر برادری اور سرمایہ کاروں نے ڈاکٹر حفیظ شیخ سے سوال کیا کہ خسارے میں چلنے والے اداروں کی بحالی کا کیا پلان ہے، گردشی قرضوں کے خاتمہ کے لیے کیا حکمت عملی مرتب کی ہے تاہم حفیظ شیخ اور معاشی ٹیم کے دیگر اراکین کوئی پلان نہ پیش کر سکے، تاجر برادری نے استفسار کیا کہ بجٹ میں آئی ایم ایف کی شرط پر جو 600 ارب روپے کے ٹیکسوں کا بوجھ بڑھایا جا رہا ہے اس کے لیے نئے ٹیکس گزار کس طرح تلاش کیے جائیں گے اور ٹیکس نیٹ کو کس طرح وسیع کیا جائے گا، ایکسپورٹرز کے ری فنڈز کی ادائیگی کے بارے میں بھی کوئی یقین دہانی نہیں کرائی گئی حالانکہ سابق وزیر خزانہ اسد عمر نے منی بجٹ میں پرامیسری نوٹس کی شکل میں ری فنڈز ادا کرنے کا اعلان کیا تھا۔ اجلاس میں شریک تاجر رہنماؤں اور اسٹاک بروکرز نے حفیظ شیخ پر واضح کیا کہ معاشی صورت حال درست سمت میں نہیں جا رہی جس پر مارکیٹ اور سرمایہ کاروں میں تشویش پائی جاتی ہے۔